

IC-ĊENTRU PARROKJALI TAL-KATIDRAL

minn
Frank Grech

GHAL DARBA OHRA reggħet għaddiet sena minn fuq iċ-ċentru Parrokkjali tal-Katidral, sena li matulha saru diversi attivitajiet li għenu sabiex ikomplu jtkattru l-aspetti tal-kultura u t-tagħlim fid-Djoċesi ta' Ghawdex.

Kien fit-22 ta' Diċembru 1979 meta l-Eċċellenza Tieghu Mons. Isqof Nikol Guzeppi Cauchi inawgura l-Librerija Parrokkjali tal-Katidral fl-uffiċċju ta' l-amministrazzjoni tal-Katidral. Minn dak in-nhar sa llum għadew kwazi sbatax-il sena. Matul dawn is-snin il-librerija dejjem tat servizz siewi mhux biss lill-Parroċċa tal-Katidral imma lil Ghawdex ingenerali. Minn sena għal sena in-numru ta' kotba registrati fil-librerija qieghed dejjem jiżdied. Prezentament, l-ammont ta' kotba li huma registrati qabeż il-45,000 ktieb. Ghalkemm dan l-ammont ta' kotba ma huwiex xi wiehed kbir meta mqabbel ma' libreriji oħra fuq livell terzjarju, wiehed jista' jgħid li huwa ammont sabiħ meta nqisu l-eta' żagħżuġha tal-librerija. Ta' min jikkonsidra li minn Awwissu tal-1995 ġew irregistrati 5,000 ktieb; dan jfisser medja ta' 13-il ktieb kuljum.

Il-maġġoranza tal-kotba għadhom jaslu mill-Amerika minghand Rev. Anthony Mercieca; benefattur ewlieni li jibgħat 'il fuq minn elfejn ktieb fis-sena. Kotba oħra jiġu mogħtija minn benefatturi diversi. Matul dawn l-aħħar snin il-librerija bdiet tispeċjalizza f'suġġetti akkademiċi terzjarji, b'riżultat li giet iktar

mfittxija minn studenti universitarji Ghawdxin u Maltin. Il-librar jaċċetta bil-qalb kull għotja ta' kotba li ndividwi ġenerużi joghġobhom jirregalaw. Ktieb f'librerija pubblika huwa aktar ta' uzu milli jibqa fuq xi xkaffa ta' librerija privata.

Bhas-sena li għaddiet, fiċ-Ċentru Parrokkjali tal-Katidral reggħu ġew organizzati diversi korsijiet għal matul ix-xhur tas-sajf. Wiehed mis-suġġetti li qieghed jiġi mogħti importanza fid-dinja tal-lum huwa dak ta' l-informatika. Bizzejjed ngħidu li fis-suġġett tal-*computer* għandna hames klassijiet differenti li jvarjaw minn studenti żgħar ta' seba' snin sa studenti adulti li tinteressahom id-dinja tat-teknoloġija. Barra mill-korsijiet fl-informatika u l-*computers*, qegħdin isiru wkoll diversi korsijiet fil-lingwi, xjenzi, *business studies*, kif wkoll arti. Matul is-sena skolastika li għaddiet, saru wkoll korsijiet fir-religjon u fl-oqsma ta' l-għerf (S.O.K.). Studenti li attendew għall-kors fl-Oqsma ta' l-Għerf frankaw li joqogħdu jtilgħu Malta għall-fatt li qabel ġie offrut dan il-kors fiċ-Ċentru Parrokkjali tal-Katidral, kien diffiċli li ssib nies kwalifikati li jgħallmu dan is-suġġett f'Ghawdex.

Dan is-sajf iċ-Ċentru Parrokkjali tal-Katidral bil-kollaborazzjoni tal-Ministeru għal Ghawdex, reġa' kellu numru ta' studenti haddiema li kienu ferm utli biex ssir kwantita' kbira ta' xogħol li ilu jingabar mix-xhur tax-



xitwa speċjalment fejn jidhol xoghol ta' registrar ta' kotba.

Ta' kull nhar ta' Hadd issir il-quddiesa ghat-tfal. Ghal din il-quddiesa jattendu wkoll persuni xjuh u kif wkoll dawk b'dizabbilita' li jsibuha diffiċli sabiex jitilghu l-Katidral. Grazzi ghas-servizz tal-*minibus* li tghaddi mill-periferiji tar-Rabat, l-ammont ta' tfal li jattendu l-quddiesa tal-Hadd kien u għadu wiehed numeruż għalkemm qeghdin fix-xhur shan tas-sajf fejn kwazi kulhadd jerhilha għall-baħar. Minbarra l-quddiesa tal-Hadd, wiehed jista' jattendi wkoll għall-quddiesa li ssir kuljum fid-disgħa u nofs ta' filogħdu u li hija intenzjonata għall-pubbliku ingenerali.

Is-7 ta' April 1996 tibqa' ġurnata memorabli għaċ-ċentru parrokkjali tal-Katidral. Ġurnata li matulha il-Parroċċa tal-Katidral u s-Socjeta' Filarmonika Leone iffirmaw ftehim li jirregola ahjar ir-relazzjonijiet ta' bejniethom. Punt importanti f'dan il-ftehim jin-

kludu li l-armar tal-festa jiġi transferit għall-maħzen ġdid misluf mill-Parroċċa tal-Katidral is-Socjeta' Filarmonika Leone, kif wkoll li l-bini taċ-Ċentru Parrokkjali jibda jiġi wżat biex jakkommoda l-htigijiet relatati mal-kultura u l-edukazzjoni nisranija u skopijiet pastorali. Dan il-ftehim gie ffirmat nhar Hadd il-Għid fl-okkażjoni tal-Viżta Pastorali li l-E.T. Mons. Isqof għamel lill-Parroċċa kif wkoll fl-okkażjoni tal-hatra ta' Mons. Joe Vella-Gauci bhala l-Arcipriet il-ġdid tal-Parroċċa tal-Katidral.

Iċ-Ċentru Parrokkjali tal-Katidral, huwa dejjem miftuh sabiex jilqà, fih dawk il-persuni li jridu jżuruh biex jaraw b'għajnejhom il-ġid spiritwali, kulturali u edukattiv li qieghed isir għall-ġid tas-socjeta' Għawdxija. Niehu l-opportunita' sabiex infakkar lil dawk il-membri li għadhom ma ġeddewx il-*membership* tal-librerija sabiex jagħmlu dan fi żmien raġjonevoli.